

బ్రహ్మర్షి

నడుస్తూ నడుస్తూ చైనులు తక్కున ఆగిపోయాడు. యింటి నుంచి బయలుదేరేటప్పుడు భార్యాపిల్లలు అన్నంతపనీ జరిగింది.

“నాన్నగారూ, నాకు తెల్పు - ఆ చెప్పులు మీరు కాలేజీకి చేరేలోగా తెగిపోతాయి. అసలే డొక్కుచెప్పులు. మధ్యలో చెప్పుతెగిందంటే నానాయాతన పడ్డారు. నా చెప్పులు వేసుకెళ్ళండి నాన్నగారూ...” కొడుకు సలహాయిచ్చాడు.

“ఎంటి నాన్నగారూ మీకు మరీ యింత చాదస్తం? మా స్టూడెంట్స్ అంతా మిమ్మల్నేమని పిలుస్తారో తెల్సా? పిసినారి అంటారు. క్రీస్తు పూర్వం మనిషి అంటారు. మాకు ఒక్కొక్కరికి రెండు మూడు జతలున్నాయి. మరి మీకెందుకు నాన్నా ఈ కర్మ? ఏమైనా మీరు ఇవాళ కొత్తచెప్పులు కొనుక్కొని యింటికి రావల్సిందే. లేకపోతే మాకు ‘షీమ్’గా ఉంది. తెల్సా?” కూతురు వార్నింగ్ యిచ్చింది.

“ఎమండీ, ఈ చెప్పులు మిమ్మల్ని మధ్యలో యిబ్బంది పెట్టేస్తాయేమోనని నాకూ భయం భయంగా ఉందండీ. మీరు ఆర్డరిచ్చిన చెప్పులు ఎప్పుడొస్తాయో ఏమో? పోనీ ఈలోగా మరో జత...” భార్య సున్నితంగా చెప్పింది. ఎంతైనా అర్థాంగి కనుక!

చైనులు వొంగి ఎడంకాలి చెప్పును చూచుకొన్నాడు.

అసలే పాతచెప్పులు. ఎన్నికుట్లు పడ్డాయో! యిక నడవటం సాధ్యమా? అయినా ఆశ... అప్పలస్వామి యివ్వాలేనా...

“రిక్షా, బాబయ్య...” చెప్పుల్తో ఆయన పడుతున్న అవస్థచూచి రిక్షావాడు అడిగేడు. ఆయన రిక్షా ఎక్కడని రిక్షావాళ్లందరికీ తెల్పు.

“వద్దు...” అన్నట్లు తలవూపి చైనులు మెల్లగా నడవసాగేడు.

ఎడంకాలు ఈడుస్తూ... కుడికాలు ఎత్తిఎత్తివేస్తూ... అప్పటి తన నడక అతనికే నవ్వు తెప్పించేలావుంది. తననిచూసి బజార్లో జనం నవ్వుకొంటుంటారని అతనికి తెల్పు.

చేసేది కాలేజీ లెక్చరర్ ఉద్యోగం. దేశమంతా తిరిగి ఉపన్యాసాలిచ్చేది చాలా పెద్దపెద్ద విషయాలను గురించి. కానీ వేసుకొనేది పాతజోళ్ళు!

ఒక్క కాలి జోళ్ళనే ఏమిటి? చైనులు వేషమే త్రేతాయుగాన్ని గుర్తు తెచ్చేలాగుంటుంది. ముతక ఖద్దరు పంచె... ఖద్దరు లాల్చీ... అలాంటిదే వో పెద్ద ఉత్తరీయాన్ని బుజంచుట్టూ నిండుగా కప్పుకొంటాడు. మెడలో రుద్రాక్షమాల... ముఖాన ఎప్పుడూ చెరగని ఎర్రని కుంకుమబొట్టు, చేతిలో పాతకాలంనాటి హేండ్ బేగ్..

వేషమేకాదు. ఆయన భావాలుకూడా పాతవని, ముతకవని అనుకొంటుంటారు-కొందరు.

భారతీయ సంస్కృతి, జాతీయతా భావన... వాల్మీకి వ్యాసాది మహాబుుషులు... రామాయణ భారత భాగవత పురాణాలు... వేదబుుషుల వైజ్ఞానిక దృష్టి... ఈ విషయాలపై ఆయన ఉపన్యాసాలు విననివారుండరు.

వేషభాషల్లో ఆయన అలా కొందరికి ఛాందసుడుగా కన్పించినా అందరికీ ఆయనంటే గౌరవం. ఆయనని చూస్తే ఎంతటి దుర్మార్గులకీ చెయ్యెత్తి నమస్కరించబుద్ధి వేస్తుంది. మృదుభాషి, సాధువచనుడు, కార్యశీలి, పరసేవాపరాయణుడు.

అలాగే తంటాలుపడి నడుస్తూ ఓ సెంటర్ దగ్గరికొచ్చాడు. అక్కడ ఆగి వొక చెట్టుక్రింద ప్రదేశం మీదికి దృష్టి సారించాడు.

“అప్పలస్వామి యివాళా రాలేదు. కారణం ఏమిటో పాపం ’ అనుకుంటూ మెల్లగా నిట్టూర్చాడు.

మరో పది అడుగులు వేయగానే అతని దృష్టిని వో చెప్పలు కుట్టే వ్యక్తి ఆకర్షించాడు. అతనెవరో కొత్తవాడు లావున్నాడు. అతని వద్దకి నడిచాడు.

“ బాబూ ఈ చెప్పలు కాస్త కుట్టిపెద్దావా”

చెప్పలు కుట్టేవ్యక్తి ఆయన విడిచిన చెప్పల్ని చేతిలోకి తీసుకున్నాడు. అటూ ఇటూ తిప్పి, లాగి, పరీక్షించాడు. ఆ తర్వాత తలెత్తి చైనులును చూచాడు.

“ బాబూ అదురుట్టమంటూ వుంటే జనమంతా సేరి నన్ను ఈ దేశానికే పెదాన మంతిరిని సేయొచ్చు, కానీ ఈ చెప్పల్ని మాత్రం రష్యావోడు అమెరికావోడు కూడా రిపేరింగ్ సెయ్యలేడని సేలంజ్ సేసి చెప్పగలను. అటు సూడండి బాబూ. ఆడ కొనుక్కొనే శకితినేకపోతే చెప్పండి. సీఫ్ గా నేను సేసి పెద్దాను” పాత చెప్పల్ని చైనులు కాళ్ళ వద్ద విసిరిపడేస్తూ అన్నాడతను.

చెప్పల్ని తొడుక్కొని మరో పది అడుగులు వేసేడు చైనులు.

కుడికాలి జోడు కూడా తెగింది.

భార్యాపిల్లల మాటలు, చెప్పలు కుట్టేవాడి వుపన్యాసం గుర్తుకొచ్చాయి అతనికి.

చెప్పల్లో నుంచి కాళ్ళను తీసి, కుడికాలుతో ఫుట్ బాల్ ను కిక్ యిచ్చినట్లు చెప్పల్ని రోడ్డు పక్క చెత్తకుప్పలోకి విసిరికొట్టాలని అనిపించిదాక్షణం.

క్రిందికి వంగి కుడికాలి చెప్పను చూచాడు. అడ్డదిడ్డంగా తెగింది.

దేహం అశాశ్వతం. మమకార బంధాలు అశాశ్వతం. భౌతిక సుఖాలు అశాశ్వతం. అలాగని జీవితంలో శాశ్వత విలువలే లేవనుకోవడం ఎంత పొరపాటు. జీవితం నిరర్థకం అనుకోవడం ఎంత అజ్ఞానం.

అలాగే చెప్పకు కుట్లు అశాశ్వతం కావచ్చు. కానీ ఆ చెప్పలు... అవి తయారు చేసిన వ్యక్తి... ఆ వ్యక్తి యొక్క విలువలు.

చైనులు రెండు చెప్పల్ని చేతిలోకి తీసుకొన్నాడు.

“ మాస్టారూ, తెగిన పాతచెప్పల్ని చేత్తో పట్టుకున్నారేమిటి? కాలి దగ్గర వుండాలిని

వస్తువుల్ని చేతుల్లోకి తీసుకోకూడదు సార్. వర్షం వచ్చేలా వుంది. త్వరగా ఆ చెప్పల షాపులోకి దూరండి" ఎవరో తెల్సిన వ్యక్తి అయాచితంగా సలహా యిచ్చివెళ్ళాడు.

కాళ్ళ క్రింద భూమి వేడిగా కాలుతోంది. కానీ ఆకాశంలో మేఘాలు ఎప్పుడు ముసిరేయో! చల్లటి గాలి. వర్షం వచ్చే సూచన -

చైనులు చేతనంచీ తెర్చి చెప్పల్సి అందులో భద్రంగా దాచేడు. చకచకా నడవసాగేడు- పెద్దపెద్ద అంగలు వేసుకొంటూ.

వర్షం ఆరంభమయిందింతలో -

ఆ వర్షపు ధారల్లో అప్పలస్వామి ఆయన కళ్ళముందు మెదలసాగేడు.

ఎప్పుడో చాలా ఏళ్ళ క్రితం, చైనులు వుద్యోగంలో చేరిన కొత్తల్లో ..

అప్పటికతనికి చెప్పలు వేసుకునే అలవాటు లేదు.

అందుకు కారణం అతని బీదరికం కాదు. ఎందుకంటే అప్పటికింకా పాదరక్షలధరలు యిప్పటిలా ఆకాశానికంటి లేవు. మూడు నెలలకు ఆరు నెలలకు వో చెప్పల జత మార్చాల్సిన అవసరమూ వుండేది కాదు.

అయితే అప్పటికే చైనులు వో ధర్మానికి, సేవా జీవితానికి అలవాటు పడ్డాడు. ఆ మార్గంలోనే అతడు శిక్షణ పొందాడు.

స్వార్థం త్యాగభావానికి అడ్డు. స్వీయ సుఖవాంఛ సంఘ సేవకు ప్రతిబంధకం. పెద్దపెద్ద కార్యాలను నిర్వర్తించడానికి చిన్న చిన్న సుఖాలకు అలవాటుపడటం అవరోధం కావచ్చు. చిన్నప్పటి నుంచి దేహాన్ని శ్రమ పడటానికి అలవాటు చేస్తే కష్టాలను దేహం సులభంగా ఎదుర్కొనగలదు కదా?

వేడికి, తేమకు, పలుగురాళ్ళకు భయపడే పాదం అవసరమైతే అడవుల్లో కొండల్లో ఎలా తిరగగలదు? దళసరి పాదమే అంత సుఖానికి అలవాటు పడతే శరీరంలో సున్నిత అవయవాలు మనిషి యొక్క ఆదర్శాలకు లొంగుతాయా? తిరుగుబాటు చేయవూ?

ఆ అభ్యాసంలో చెప్పలు లేకుండా తిరగటం వొక భాగం.

చిన్నప్పటి నుంచి యోగాభ్యాసాలు చేసిన శరీరం కూడా కావటంతో శరీరం అతనికి లొంగిపోయింది. ఎంత దూరమయినా చెప్పలు లేకుండా నడవటం అలవాటయింది.

అయితే చెప్పలు లేకుండా తిరగటం అనాగరికత లక్షణంగా అప్పటికే పరిగణించబడ్డేంది. వో కాలేజీ లెక్చరర్.. చెప్పలు లేకుండా కాలేజీకి వెళ్ళటమా? బుర్ర లేకుండా వెళ్ళినా సహిస్తుంది కాని చెప్పలు లేకుండా వెళ్ళే సహిస్తుందా నాగరిక లోకం?

ఎందరో ... ప్రిన్సిపాల్ తో సహా ఎన్నో విధాల చెప్పి చూచారు. లాభం లేకపోయింది. కానీ ఓ రోజు యిద్దరు మిత్రులు ఓ నాటు చెప్పలు కుట్టే వ్యక్తిని గురించి మాట్లాడుకొంటుంటే అతనికి ఆ చెప్పలు కుట్టే వ్యక్తిపై శ్రద్ధ కలిగింది. చెప్పల పైకి దృష్టి మళ్ళింది.

అప్పలస్వామి వద్దకు మొదటిసారి అలా వెళ్ళాడు.

అప్పలస్వామి, అతను కాలేజీకి వెళ్ళే దోవలో, వో సెంటర్లో మురిక్కాలువ పక్కన పాత చెప్పల్ని రిపేరు చేస్తుంటాడు.

అతను దృఢంగా, నల్లగా వుంటాడు. చెవులకి బంగారు కమ్మలు, ముంజేతిన వో పెద్ద వెండి మురుగు, మొహాన రూపాయ కాసంత ఎర్రని కుంకుమబొట్టు...

“ఏమిటి బాబూ? మీరిలా నావద్దకొచ్చారు?”

అతని వాక్కు స్వచ్ఛంగా వుంది. అతనికి తను తెల్సా?

“చెప్పలు కుట్టే వృత్తిలో వున్నవాడిని బాబూ. ఈ దారిన నడిచే అందరూ నాకు తెల్సు., అందరి పాదాల ఆదులు నాకు కంఠోపాఠమే. ఎవరి పాదాలకు ఎలాంటి పాదరక్షలుంటే బాగుంటుందో ఆలోచించి అలా చెప్పలు కుట్టి యివ్వగలిగిన వాడే నిజమైన ‘చర్మకళాకారుడు’ అని మా నాన్న చెప్తుండేవాడు. అయినా యిప్పుడు కళ ఎవరికి కావాలండీ. పైపై మెరుగులు... షోకులు... యంత్రాలు చెప్పల్ని కుడ్తున్నాయి. మనుషులు యంత్రాలుగా మారిపోతున్నారు.’

అప్పలస్వామి మాటలు చైనులుకు నచ్చాయి. కానీ మాటల్ని బట్టి మనుషుల్ని అంచనా వేయటం మంచిది కాదు కదా?

“మీరు చెప్పలు ఎందుకు వేసుకోరో నాకు తెలియదు బాబూ. కానీ మీరు ఇటు గుండా నడిచిపోతున్నప్పుడు చాలా సార్లు, వో విషయం అనుకొన్నాను”

“ఏమిటది?”

“ధృఢకాయులయివుండి మీలాగా వేగంగా నడిచే వారి పాదాలకు అందాన్నిచ్చేలా చెప్పలు కుట్టటం... ఆ చెప్పలు కొంతకాలం పాటు మన్నేలా కుట్టగలగటం చర్మకళాకారుడికి పరీక్ష అని. అలాంటి పరీక్ష నాకు వస్తే బాగుండునని అనుకొనేవాడిని.’

“అలాగా? అయితే యిప్పుడు అలాంటి పరీక్ష వచ్చిందనుకో, ఏం చేస్తావ్?”

“ఏం చేస్తాను? నా కళా కౌశలం ఏమిటో చూపిస్తాను. కానీ బాబూ మీరు నిజంగా నా చేత చెప్పల్ని కుట్టించుకొందామని వచ్చారా? ఎప్పుడూ చెప్పలు తొడుక్కోని మీకు యిలాంటి బుద్ధి పుట్టటం నా అదృష్టం బాబూ...”

“ఆ బుద్ధి పుట్టటానికి కారణం నువ్వే. నీ కోసమే యిక మీదట చెప్పలు వేసుకొంటాను. తన వృత్తిని కళగా, కళను దైవంగా ఆరాధించే వో వ్యక్తి కుట్టిన చెప్పలు వొక్క పాదాలకే కాదు మొత్తం శరీరానికీ కళనిస్తాయి. అలాంటి చెప్పలు ఆ వ్యక్తి పాదాలకు మాత్రమే రక్షకాదు- సమాజ జీవనంలో సామరస్యానికీ రక్షే

అప్పలస్వామి, చైనులు కాళ్ళను నొక్కి పరీక్షించాడు, వంపుల్ని శ్రద్ధగా పరిశీలించాడు. అతని ఎత్తు, పొడుగు, లావుల్ని అడిగి తెల్సుకొన్నాడు.

“ఈ వివరాలన్నీ ఎందుకు?”

“శరీరానికి సంబంధించిన ఈ వివరాలే కాదు సార్. చెప్పలు తొడుక్కోబోయే వ్యక్తి యొక్క అభిరుచులు, మనస్థితి జీవనదృక్పథం తెల్సుకోటం కూడా అవసరం సార్. నోటితో తినే ఆహారం కడుపులో కి మాత్రమే పోయినా శరీరానికి అంతటికీ శక్తినిస్తుంది కదా? అలాగే కుట్టేది

పాదాలకు చెప్పులే అయినా ఆ చెప్పులు ఆ వ్యక్తి సంపూర్ణ వ్యక్తిత్వాన్ని అనుసరించి వుండాలి. అప్పుడే చెప్పల వల్ల ఆ వ్యక్తికి శోభ కలుగుతుంది. మీ వుపన్యాసాలు విన్నాను నేను. కనుక మీ తాత్విక దృష్టి, మనస్తత్వం యివన్నీ నాకు బాగా తెలుసు”

ఆశ్చర్యపోవటం చైనులు వంతయింది.

“బాబూ, నాకు మీరంటే గౌరవం వుంది. కానీ వృత్తి వద్ద నేను మొహమాటాలకు పోను. అందుచేత చెప్పల యొక్క ధర ఎంత అవుతుందో ముందే చెప్పటం మంచిదని భావిస్తున్నాను.’ అంటూ అప్పలస్వామి తాను కుట్టబోయే చెప్పల ధరను చెప్పి అందుకుగాను అడ్వాన్సుగా ఇవ్వాలని సొమ్మును అడిగేడు.

అప్పలస్వామి కుట్టే చెప్పల ధర బజార్లో చెప్పల ధరకన్నా హెచ్చుగా వుంటుందని మిత్రులు అనుకోవటం విన్నాడు చైనులు. అయినా నాణ్యత వుంటుంది. అతడిని పరీక్ష చేయాలనిపించింది.

“అదేమిటి అప్పలస్వామీ? బజార్లో ధరకన్నా చాలా ఎక్కువ చెప్పేవే! యిలా అవుతే నీ దగ్గర చెప్పలెవరు కొంటారు? నా మిత్రులకు కుట్టిన రేటుకన్నా ఎక్కువ చెప్పేవే నాకు? యిది నీకు న్యాయమా?”

“మీరే అలా అడిగితే ఏం చెప్పను బాబూ? కానీ సత్యం చెప్తాను. నేను అడిగిన ధర న్యాయమే. మీ మిత్రుల వద్ద తక్కువ తీసుకొన్నమాట కూడా వాస్తవమే. మీ చెప్పలకి ఎక్కువ ధర చెప్పిందీ నిజమే. అందుకు కారణం వుంది. చెప్పల్ని బట్టే కదా ధర? అయితే నావద్ద ధరల ప్రకారం చెప్పలుండవు. చెప్పల నాణ్యతలోనూ మార్పువుండదు. అయితే వొక్కొక్క వ్యక్తిని బట్టి వొక్కొక్క చెప్పల జత తయారుచేయవల్సి వుంటుందని చెప్పేను కదా? మీవి నడకకు అలవాటు పడ్డ పాదాలు. మీ పాదాలకు పాదరక్షలు చేయటం శ్రమతో కూడుకున్న పని. మీరెంత తిరిగినా అవి అందరికీ మన్నినట్లే మన్నేలా తయారుచేయాలి. యిక బజారు ధరలు అంటారా, ముందే చెప్పేనుగా బాబూ? అది వ్యాపారం. నాది కళ. కళాకారుడు రోడ్డు పక్కన, వ్యాపారుడు పంకాల క్రింద కుర్చీల్లో ఉండటం దౌర్భాగ్యపు వాస్తవం కదా! చెప్పల్ని బట్టి ధరను చెప్పాను. మీకు నాపై విశ్వాసం వుంటేనే ఆర్డర్ యివ్వండి. మొహమాటమేమీ లేదు.”

అప్పలస్వామికి తన వృత్తి పట్ల గౌరవానికి, తనపై తనకు గల ఆత్మవిశ్వాసానికి చైనులు ఆశ్చర్యపోయాడు.

ఆ మనిషిలోని కళాకారుడికి గల గర్వం ఆ వ్యక్తిని ఎంత వున్నతుడిని చేసింది!

“అప్పలస్వామీ! ప్రపంచంలో ఎవరికో గాని లభించని ఐశ్వర్యం నీకు లభించిందయ్యా, నీ జీవితం ధన్యం, నువ్వు చరితార్హుడివి. నీ యిష్టప్రకారమే కానియ్. యిదిగో అడ్వాన్సు”

అప్పలస్వామి అడ్వాన్సు తీసుకొని చెప్పలు ఎప్పటికీ తయారయ్యేది చెప్పేడు.

“యోగః కర్మ సుకౌశలం” అతని వద్ద నుంచి వస్తుంటే గీతాశ్లోక పాదం గుర్తుకొచ్చింది చైనులుకి.



తను కుట్టిన చెప్పల యొక్క ఆయుర్దాయం, రిపేర్కు గడువు, ఫ్రీ సర్వీస్ గ్యారంటీ యిత్యాది అన్నీ యిస్తాడు అప్పలస్వామి - నోటితో. అతను సంవత్సరం అంటే ఏణ్ణార్థం దిట్టంగా వుంటాయి చెప్పలు. అతని మాట పొరపాటున కూడా పొల్లుపోయిన దాఖలాలు లేవు.

“ఏం అప్పలస్వామీ, రిపేరింగ్ రేట్లు కూడా పెంచేసేవే?”

అప్పలస్వామి వద్ద చెప్పలే కాదు. రిపేరింగ్ కూడా ఖరీదు. అతను కుట్టిన చెప్పలు అతనే రిపేరు చెయ్యాలి. మరొకరు చేస్తే కొండమంగలి క్షురంలా వుంటుంది.

“ఏం చెయ్యనుబాబూ? పశువుల్ని చంపొద్దని మీవాళ్ళే అంటున్నారు. చర్మం ధర పెరిగింది. ఎంత ఆర్జించినా మా మొరార్జీగారు ఏమన్నా మిగిలిస్తేనా?”

“మొరార్జీ ఎవరు? కొంపదీసి వొకప్పటి ఆర్థిక మంత్రి మొరార్జీ మీద సెటైర్ కాదుకదా? అప్పుడు చెప్పేడు తన కుటుంబ విషయం.

అతనికొక కొడుకు, యిద్దరు కూతుళ్ళు. కొడుకుకు తన వృత్తి నేర్పుదామనుకొన్నాడు. కానీ యింగ్లీషు చదువులని కాలేజీలకు వెళ్ళాడతను. ఎంత డబ్బూ చాలదతనికి. ఆ పేరు చెప్పి ఈ పేరు చెప్పి మొరార్జీ పన్నులు వసూలు చేసినట్లు వసూలు చేస్తాడు తండ్రివద్ద.

“బాబూ, వాడికి చదువురాదు బాబూ, ఈ కళా నేర్చుకోలేదు. ఎలా బ్రతుకుతాడో ఏమో..? నేనంటే పల్లెటూరిలో కొన్ని పద్దతులకు, అలవాటుపడి పెరిగినవాడిని కనుక యిలా వున్నాను కానీ... మా వృత్తి నేర్చుకొని లక్షలు సంపాదిస్తున్న పెద్ద కులాలవారు ఎందరులేరు బాబూ? నేను చెప్పే చదువే, నేర్పేపనినే తెల్లబట్టలు వేసుకొని కాలేజీలో నేర్చుకొంటే గొప్పయిందీ? అదే నా దగ్గర కులవృత్తిగా నేర్చుకుంటే నామర్దా అవుతుందా? ఏంటో బాబూ.. వాడికి బుర్రలేదు. మా కులవృత్తికి యిప్పుడున్న డిమాండ్ బ్రాహ్మణులైన మీ కులవృత్తికి వుందా? లేదు కనుకనే మీరంతా మా కులవృత్తి పనులని నేర్చుకుంటున్నారు, యిలా ఎంత చెప్పినా వినడండీ మా మొరార్జీ. కామర్స్ ఏంటో చదివి బ్యాంక్లో ఆఫీసర్ అవుతాట్ట!”

ఏమీ చదువుకోని అప్పలస్వామి ప్రాచీన వృత్తి ధర్మాల విశిష్టతను ప్రస్తుత విద్యావిధానంతో ఎంత చక్కగా పోల్చి చెప్తున్నాడు?

మరోసారి అప్పలస్వామి ఆయన్నో కోరిక కోరాడు.

“బాబూ, మిమ్మల్నొకటి అడగాలనుకొంటున్నాను. మీరు తెలుగు, సంస్కృతం చదువుకున్నారు. మీరెంతటి పండితులో నాకు తెల్పు. నాకొడుకంటే పనికి మాలినవాడవుతున్నాడు. కానీ కూతురు తెలివిగలదయ్యా. సంస్కారవంతురాలు. ఆ పిల్లకు కాసిని పూజామంత్రాలు, సంస్కృతం నేర్పగలరా బాబూ...”

పూజామంత్రాలు... సంస్కృతం...?

“అలాగే నేర్పుతాను. కానీ ఈ రోజుల్లో బ్రతకడానికి అవెందుకు అప్పలస్వామీ? అందులో ఆడపిల్లకు...”

“నన్ను పరీక్ష చేయటానికి అంటున్నారు కదా బాబూ ఆ మాటలు? అవి నేర్చుకొంటే

వాక్ శుద్ధి కలుగుతుంది కదా? దేహ శుద్ధి, వాక్ శుద్ధి, మనో శుద్ధి, ఆత్మ శుద్ధి లేవనే కదా మేం పూర్వకాలంలో అంటరానివారమయ్యాము? నా కూతురికి యివన్నీ వున్నాయి బాబూ. పూజా పునస్కారాలు నేర్చుకొన్న మనిషికి ఆత్మవిశ్వాసం గుండె నిబ్బరం పెరుగుతుంది. మనశ్శాంతి వుంటుంది. నేనీ మాత్రం యిలా వుండగలుగుతున్నానంటే చిన్నతనంలో మా వూళ్ళో వో శాస్త్రిగారు నేర్పిన నాలుగు సంస్కృతం ముక్కల మహిమే బాబూ? మీరు నేర్పుతానంటే అమ్మాయిని మీ యింటికి పంపుతాను”

“నేర్పుతాను అప్పలస్వామీ. తప్పక నేర్పుతాను. మీ యింటికి వచ్చి మరీ నేర్పుతాను.”

చైనులు అప్పలస్వామి యింటికి వెళ్ళాడు వోరోజు. అతని దసలు పల్లెటూరు. పట్నంలో అవుతే తన వృత్తి ద్వారా హెచ్చుగా సంపాదించుకోవచ్చని, పిల్లవాడి పోరుపడలేక చదువుకోసమని అతను పట్నానికొచ్చాడు. మురికివాడలో వో చిన్న అద్దెపాకలో కాపురం వుంటున్నాడు.

మురికివాడలో తిరగటం చైనులుకు అలవాటే. వాటిని అసహ్యించుకోడు. కానీ ఆ మురికివాడలో ఆ అద్దె యింట్లోకి అడుగుబెట్టిన తర్వాత కలిగిన అనుభూతి వర్ణనాతీతం.

యిల్లు చిన్నదయినా కడిగిన ముత్యంలా వుంది. వొకవైపు చిన్న పూజామందిరం - శరీరానికి, మనసుకు జబ్బులు రావచ్చు, అసహ్యంగా తయారవచ్చు. కానీ ఆ జబ్బులు, ఆ అసహ్యం ఆత్మకు అంటుతాయా? అలాగే మురికివాడలో, మురికి మనుష్యుల మధ్య వుంటూ కూడా యింటిలోపల ఎంత శుచి, శుభ్రత?

అప్పలస్వామి చెప్పింది అక్షరాలా నిజం. అతని కొడుకు డంబాచారి, మూర్ఖుడు. కూతురు విజ్ఞురాలు, వినయశీల.

☆

☆

☆

నెలరోజులు క్రితం ఆ రోజు - చివరిసారిగా అప్పలస్వామితో మాట్లాడేడు చైనులు.

“అప్పలస్వామీ, ఈ సారి నీవు కుట్టిన చెప్పలు నువ్వు పెట్టిన గడువు కాలం కన్నా యిబ్బడి కాలం మన్నేయోయ్. యిలాగవుతే నువ్వు బ్రతికినట్లే. యిదిగో అడ్వాన్సు, కొత్త చెప్పలు కుట్టివ్వు”

“చెప్పలు ఎక్కువకాలం మన్నటం నా గొప్ప కాదు బాబూ, మీరు తిరగటం తగ్గింది. మీ కాళ్ళ పదును తగ్గింది.

ఎంత సైంటిఫిక్ గా చెప్పేడు?

“పెద్దవాళ్ళమయిపోతున్నాం కదోయ్ మనం?”

యిద్దరి పరిచయ కాలాన్ని, అనుబంధాన్ని గుర్తుచేసుకొంటూ అన్నాడు చైనులు.

అప్పలస్వామి నవ్వేడు. ఆ నవ్వు వెనుక విషాదభావం కన్పించింది. ఉలిక్కిపడి చైనులు కారణం అడిగాడు.

“పెద్దతనం పైనబడ్తున్న సమయంలో ఎక్కొచ్చిన కొడుకు ప్రయోజకుడు కాకపోవటం కన్నా జీవితంలో విషాదం ఏముంది బాబూ?”

కూతురు చైనులు దగ్గర పూజా పునస్కారాలు నిమిషంలో నేర్చుకుంది. ఆమెకు

పెళ్ళిచేసి అత్తవారింటికి పంపించాడు అప్పలస్వామి.

కాని కొడుకు?

అతని చదువు ఒక అనంతయాత్ర. మొదలూ తుది కన్పించటంలేదు. అతని ఆశలు ఆకాశంలో, ప్రతిభ పాతాళంలో.

“యిక్కడే వుంటే వాడింకా చెడిపోతాడని భయంగా వుంది. గ్రామంలో అవుతే స్వంత యిల్లయినా వుంది. యిక్కడ ఏముంది? కళ్ళు మూస్తే రోడ్డుపాలేకదా? గ్రామానికి వెళ్దామని ఆలోచిస్తున్నాను బాబూ, అందుకే కొత్త చెప్పలు కుట్టటానికి ఆర్డర్లు తీసుకోటం లేదు.”

అప్పలస్వామి.. అతని చెప్పలు... ఈ రెండూ లేని స్థితి ఊహించుకొంటే భయమేసింది. బాధ కలిగింది. కానీ చైనీలు ఏం చెయ్యగలడు?

“యినేళ్ళు నా చెప్పలకు అలవాటుపడ్డ మీరు మరో చెప్పలు తొడుక్కోలేరని నాకు తెల్సు బాబూ. కానీ అలవాటు చేసుకోండి”

“అప్పలస్వామీ, నిన్ను గురించి విని చెప్పలు తొడగటం అలవాటు చేసుకున్నాను. నేను, నువ్వు, ఈ చెప్పలు... అన్నీ అశాశ్వతం అని నాకు తెల్సు. మన మధ్య చెప్పల ద్వారా పెరిగిన అనుబంధమే శాశ్వతం. నీ నిర్ణయాన్ని నేను హర్షిస్తున్నాను. అలాగే కానియ్...”

చైనీలు కదిలి వెళ్ళబోయాడు. నాలుగడుగులు వేసేడు కూడా.

“బాబూ...”

చైనీలు వెనక్కితిరిగి చూచాడు. అప్పలస్వామి కళ్ళు తుడుచుకొంటున్నాడు.

“బాబుగారూ. చెప్పలు కుట్టిస్తాను. కాని వో చిన్న మాట. ఈ సారి కుట్టిచ్చే చెప్పలు మన అనుబంధానికి గుర్తుగా నా బహుమతి.”

“నువ్వొంత స్వార్థపరుడివనుకోలేదు అప్పలస్వామీ. నన్ను నీకు ఋణగ్రస్తుడిని చేసుకోవాలనుకొంటున్నావా? పిచ్చివాడా, మన అనుబంధానికి వస్తురూపమైన బహుమతులు అక్కర్లేదోయ్. శారీరక, మానసిక, స్థాయిలను దాటి ఆధ్యాత్మిక స్థాయికి చేరిన ఆ బంధం యొక్క స్థాయిని తగ్గించకు. యిదిగో అడ్వాన్సు. చెప్పలు ఎప్పడిస్తావో చెప్పు”

“సరిగ్గా ఈ నాటికి పదిహేనోరోజు”

పదిహేనోరోజు కాదు. వారంరోజులకే అప్పలస్వామి కన్పించటం మానేసాడు.

☆

☆

☆

అన్నమాట తప్పే మనిషికాదు అప్పలస్వామి. అందునా అడ్వాన్సు కూడా పుచ్చుకున్నాడు. గడువు రోజున అప్పలస్వామి కూర్చునే స్థానం వద్ద వెళ్ళాడు చైనీలు.

ఖాళీ...

ఏమయింది అప్పలస్వామికి? చైనీలు ఆందోళన చెందాడు.

రోజూ కాలేజీకి వెళ్తూ ఆశగా ఆ సెంటర్లో ఆ స్థానం వైపు చూడటం... నిరాశ చెందటం...

చుట్టుపక్కల షాపుల వాళ్లను విచారించాడు. లాభంలేకపోగా ఇంటికి వెళ్ళాడు. యిల్లు ఖాళీ చేసి వాళ్ళవూరు వెళ్ళారని తెల్సింది.

“ఎం బాబూ? వాళ్ళు మీక్కూడా ఏమైనా బాకీ వున్నారా? ఈ పేటలో వాళ్ళు బాకీలు లేనివాళ్ళు లేరనుకోండి. మీ డబ్బు మురిక్కాలవలో వేసినట్టే అనుకోండి” ఎవరో అన్నారు.

“ఎవరి సంగతి మీరు మాట్లాడుతున్నది?”

“యింకెవరి సంగతి? ఆ చెప్పలు కుట్టే ముసలోడి సంగతి - వాడి కొడుకు సంగతి. లుచ్చా వెధవలు... కంటబడై రగతం కళ్ళ చూస్తాను నా కొడుకుల్ని.”

బూతులు తిడ్తానే వున్నాడు. వినలేక వచ్చేసేడు చైనులు.

అప్పలస్వామి నిజంగా అతనన్నట్లు మోసగాడా? చీ చీ...

‘అప్పలస్వామి అలాంటివాడుకాదు. ఉన్నతుడు. ఎప్పటికైనా చెప్పలు తీసుకొని వస్తాడు’

అలా అనుకుంటూ వానలో తడిసి కాలేజీలోకి కాలుపెట్టేడు చైనులు.

“మీ కోసం ఎవరో వచ్చారు బాబూ. యిందాకట్టించీ ఎదురు చూస్తున్నాడు...” ప్యూను చెప్పాడు.

అప్పలస్వామే. సందేహం లేదు.

“నమస్కారమండీ...”

వచ్చింది అప్పలస్వామి కాదు. అయినా నిరాశ చెందలేదు చైనులు.

అప్పలస్వామి కొడుకు చెప్పింది వినేసరికి చైనులు గుండె ద్రవించింది. గుండెల్లో నుంచి శోకం ఎగదన్నుకు వచ్చింది.

అప్పలస్వామి చనిపోయాడా? తను ఆ మహోన్నతవ్యక్తిని మరి చూడలేడా?

“అయ్యా! మా నాన్న చివరి రెండురోజులు స్పృహలో లేడు. ఏవో పలవరింతలు. నన్ను గురించి కాదు. నా తల్లి, చెల్లెళ్ళను గురించి కాదు., అసలు మనుష్యుల్ని గురించే కాదు. అవన్నీ నాలాంటి వాడికి అర్థంకాని విషయాలు. వాటిని అర్థం చేసుకోగల స్థితికి నేను వచ్చేసరికి ఆయన కన్నుమూసాడు”. అంటూ ఆ పలవరింతల సారాంశం చెప్పేడతను.

అవన్నీ మనిషిని వున్నతుడిని చేసే ఆదర్శాలు. సమాజాన్ని వున్నత స్థితికి తీసుకెళ్ళే మార్గాలు.

“కానీ సరిగ్గా చనిపోవడానికి కొన్ని నిమిషాలు ముందు ఆయనకు స్పృహ వచ్చింది బాబూ. ఆ కొద్ది నిమిషాలలో ఆయనకి గుర్తుకు వచ్చిందెవరో తెల్సాసార్ ? మీరు. మీ గొప్పతనాన్ని గురించి పొగుడ్తానే వున్నాడు. మీ దగ్గర తీసుకొన్న అడ్వాన్సు విషయం చెప్పేడు. చెప్పలు కుట్టి ఇవ్వలేకపోయినందుకు క్షమించమన్నాడు. మీ డబ్బు మీకు యిమ్మన్నాడు. మా నాన్న ఆదేశించినట్లు మీ డబ్బు వెంటనే యివ్వలేను బాబూ. కాని యిదిగో ప్రోనోటు - ”

టేబిల్ మీద పెట్టిన ప్రోనోటును చూచి నవ్వేడు చైనులు. చించి ముక్కలు చేసేడు.

“తన వృత్తి పట్ల గౌరవం, ఆత్మవిశ్వాసం నిజాయితీ వున్న మీ నాన్నగారు బ్రహ్మజ్ఞాని. బ్రహ్మర్షి ఆయన. ఆయన బుణాన్ని నువ్వ తీర్చగలవా బాబూ. దాన్ని తీర్చే మార్గం ఇదేనా ?’

అర్థవ కానట్లు చూచాడతను.

“ మా నాన్నగారు ఆఖరి కోరికవొకటి వుంది సార్. అది తీర్చటానికి యిప్పుడు మీ వద్దకువచ్చాను. ఆ కోరికలో మనిద్దరం భాగస్వాములం.”

“ కోరికా? మీ నాన్నకు? ఏమిటి? ”

“ఎప్పటికైనా నేను బాగుపడదల్చుకొంటే మీ పాదాలను ఆశ్రయించమన్నాడు. అదే ఆయన ఆఖరి కోరిక.”

చైనులు ఆ కోరిక విని ఆనందించాడు.

“ నేను బాగుపడాలనుకొంటున్నానిప్పుడు. నా పొరపాట్లు తెల్చుకొన్నాను. అందుకే మా నాన్నకోరిక ప్రకారం మీ పాదాలను ఆశ్రయిస్తున్నాను.” అతను లేచి ఆయన పాదాలను తాకేడు.

“ చాలా సంతోషం బాబూ, మీ నాన్న నీ రూపంలో నా పాదాలకు బంగారు జోళ్ళు బహుమానంగా యిచ్చారన్నమాట! అయితే చెప్పి. నువ్వు యిప్పుడు ఏం చేద్దామనుకొంటున్నావ్? ”

“ యింతవరకు నా కులవృత్తిని అసహ్యించుకొన్నాను. యిప్పుడు నా వృత్తిని ప్రేమిస్తాను. మా నాన్నకు వారసుడిని కావడానికి ప్రయత్నిస్తాను. ”

“ గుడ్, కులవృత్తినేకాదు. నువ్వు చేపట్టిన వృత్తిని గౌరవించడం నేర్చుకో. మనిషి పాదాలకు చెప్పులు రక్ష. అలాగే సమాజ ఆరోగ్యానికి రక్ష - వ్యక్తి శీలం. నీ శీలమే, వ్యక్తిగా నిన్ను వున్నతుడిని చేస్తుంది. నీ వృత్తిలో నీ శాశ్వత అభ్యున్నతికి తోడ్పడుతుందని గుర్తుంచుకో’ అని అంటూ అతని భుజంపైన చెయ్యివేసి దగ్గరికి తీసుకున్నాడు చైనులు.

ఆంధ్రభూమి సచిత్ర వారపత్రిక 22-8-85